

జన్మదిన కానుక

“అమ్మా ! అమ్మోయ్....”

పాతికేళ్ళ కొడుకు పసిపిల్లాడిలా పిలుస్తుంటే వర్దనమ్మ పెదాల మీద చిరునవ్వు సరిగమ
లాడింది.

“ఏ...విద్రా ?” గొంతు పదనిసలు పలికింది.

“నీకీ రోజు పుట్టిన రోజు కానుకిస్తానే.”

“నీ మొహం ఇది నీ పుట్టిన రోజు. కానుక నీకే ఇవ్వాలి.”

“నీలాంటి అమృతమూర్తి పేగు తెంచుకు పుట్టడమే ఓ గొప్ప కానుకమ్మా”

తల వంచి తల్లి పాదాలకు మొక్కాడు గోవర్ధన్.

తల్లి ఎదలో అమృత తరంగాలెగిసి పడినై. అక్షింతలు నెత్తిమీద చల్లి, లేపి అమాంతం
గుండెలకు హత్తుకుంది.

“నాన్నా ... నా కన్నా”. గుండెల్లోంచి పొంగు కొచ్చిన వాత్సల్యరసం బిందువులై జలజలా
కళ్ళలోంచి రాలింది.

“అబ్బా నేనింకా అల్లాటప్పా పిల్లాడిని కానమ్మా. నేనో పోలీసాఫీసర్ని.”

“నువ్వో పోలీసాఫీసరువైనా, పోర్టరువైనా నా కొడుకువే గదా. డిల్లీకి రాజైనా తల్లికి
కొడుకే నాన్నా. పాతికేళ్ళు నీ నెత్తిమీదకొచ్చినా నా ముందు చిన్నపిల్లడివే”.

పొద్దునించి వర్దనమ్మ హడావిడి అంతా ఇంతా గాదు. తల స్నానం, పూజాదులు కాగానే
గోవర్ధన్ కు తలంటు స్నానం చేయించింది. వెంట్రుకలకు సాంబ్రాణి పొగ వేసింది. దిష్టి తీసింది.
అతడు తండ్రి ఫోటోకు నమస్కరించి డ్రస్సు వేసుకునేలోగా జీడిపప్పుతో గుమగుమలాడే ఉప్పా
తయారు చేసింది. స్వీటుముక్క నోట్లో పెట్టి స్వయంగా టిఫిన్ తినిపించింది”. మాతృదేవో భవ
అని అందుకే అన్నారేమో ! అమ్మ అనే రెండక్షరాలను అమృతంలో ముంచి తీశారేమో !

“నాన్నా, నాకు కోడలు కావాలిరా.” కొంగుతో మూతి తుడిచింది. తల్లి అలా
అడగడమెన్నోసారో గుర్తుకొచ్చి నవ్వొచ్చింది.

పాపం అమ్మ. ఇంటి సనులతో సతమతమై సోతోంది. వృద్ధాప్యం ముసురుకొస్తుంటే,
ఆయాసం తరుముకొస్తోంది.

పనిమనిషి వద్దంటుంది. కోడలే కావాలని పట్టుపడుతుంది.

“నేన్నీకియ్యబోయే కానుక అదేనమ్మా.”

“నాకు తెలీకుండానే నీకు పె... పె... పెళ్ళై...”

“అయ్యో, అది కాదమ్మా.” తన మాటవరుసకు తానే నొచ్చుకున్నాడు. నీక్కాబోయే కోడల్ని తెచ్చి చూపిస్తానీ రోజు.

హమ్మయ్య. నా కొడుకు నా అదుపాజ్జల్లోనే ఉన్నాడు.

గుండెల నిండా ఊపిరి పీల్చుకుంది. ఆ తర్వాత తనలో తానే నవ్వుకుంది.

“అయితే, ప్రేమలో పడ్డావన్నమాట !”

హబ్బో, యస్సై గారి బుగ్గల మీద సిగ్గులు సింగారించుకున్నాయే.

“ఆ అమ్మాయి, నేనూ మనసిచ్చి పుచ్చుకున్నామమ్మా.”

అమ్మో, వీడో అమాయకుడూ, అర్భకుడూ అనుకున్నానే.

“తథాస్తు. ఆ అమ్మాయిని వెంటనే తీసుకురా.”

ఆహా, రాబోయే కోడలంటే కాబోయే అత్తగారి కెంత ఇదో.

“తప్పకుండానమ్మా” కాఫీ కప్పు గటగటా ఖాళీ చేసి టకటకా నడిచాడు. క్యాపు నెత్తి మీదుంచుకుని స్కూటర్ స్టార్ట్ చేశాడు. కొడుకు వెళ్ళినవైపే చూస్తూ నిలుచుంది వర్ధనమ్మ.

వీనికన్నీ నా బుద్ధులే వచ్చినై. వీని నాన్న ఆదినారాయణే బతికుంటే ఎంత సంబరపడి పోయేవాడో. కొడుకు పోలీసాఫీసరయాడని కొండెక్కి కూర్చునేవాడే. అవునూ, పెళ్ళి మాటెత్తితే గొల్లన నవ్వి విషయం దారి మళ్ళించే గోవర్ధన్... తమాషాకనలేదు గదా. ఊహూ అయ్యుండదు. అయినా, ఉరకలు వేసే దోరవయసు. పరుగులు దీసే కోర్కెల గుర్రాలు... ఇంకెన్ని రోజులుంటాడలా' అనుకుంటూ అన్నం, కూర, చారు తయారుచేసింది.

వాణ్ణెత్తిమీద నాలుగక్షింతలు పడితే నేను నిశ్చింతగా తీర్థయాత్రలకెళ్ళి రావచ్చు. సంవత్సరం తిరిగేలోగా బుల్లి మనవణ్ణెత్తుకోవచ్చు. చిన్నారి నవ్వులతో నా ఇంట రతనాల పంట పండాలి. తియ్యని ఊహల్లో తేలిపోతూ స్వీటూ, హాటు తయారు చేసింది. ఆ తర్వాత టీవీ ఆన్ చేసి సోఫాలో కూర్చుంది. చూపులు టీవీ తెర మీదున్నా మనో నేత్రాలు కోడలి కోసం ఎదురు చూస్తున్నై.

బయట ఎండ చిటపటలాడుతోంది.

అబ్బా, వీడు త్వరగా వస్తే బావుండేది. ఉండబట్టలేక గడప దాకా వచ్చింది.

ఝామ్మంటూ స్కూటర్ రొచ్చింది.

గోవర్ధన్ వెనుక కాబోయే కోడలు. ఈ ఇంటి వెలుగు. గోవర్ధన్ అడుగులో అడుగేసుకుంటూ చిరునవ్వులు చిందిస్తోంది.

నవ్వు కాదది, పున్నమి వెన్నెల జల్లు. ఎప్పుడో విన్నట్టు, ‘చంద్ర కళావతంసే, కుచోన్నతే కుంకుమ రాగ శోణే....’ శుభ్రమైన నీటి ప్రవాహంలో కదుల్తున్న చేపల్లాంటి కళ్ళు.

వారెవ్వ, నా కొడుకు సెలక్షన్ సూపర్. తటాలున లోపలికొచ్చేసింది.

“అమ్మా, ఇదిగో నీక్కాబోయే కోడలు - సుజాత”. పరిచయం చేసేలోగా సుజాత నాజాగ్గా వంగి వర్ధనమ్మ పాదాలకు నమస్కారం చేసింది.

వర్ధనమ్మ మనసు పాలసముద్రమైంది.

భుజాలు పట్టి లేపి గుండెలకు హత్తుకుంది. ఈ దేవకన్య పేరు సుజాతా. మరి... ఆ సుజాత, ఈ సుజాత కాదు గదా, కనుబొములు పీటముడేసుకున్నై.

డ్రస్సు మార్చుకొచ్చాడు గోవర్ధన్.

“మేము గుడికెళ్ళి పూజ చేయించి వస్తామమ్మా” సుజాత చేతిలో చెయ్యేసి, పద అన్నట్టుగా సైగ చేశాడు.

వర్ధనమ్మ చూపులు సుజాత నాపాదమస్తకం తడిమాయి. కనురెప్పలు తుమ్మెద రెక్కల్లా టపటపలాడినై.

సోఫాలో కూలబడింది వర్ధనమ్మ.

గతం నీలి నీడలు అంతరంగమ్మీద. ఆడుకుంటున్నై...

ఆదినారాయణ తన మెడలో మూడుముళ్ళేయగానే జీవితంలో మురిపాల మూట విప్పుకుంది.

మూడేళ్ళు మూడు సినిమాలు, ఆరు పికార్లుగా గడిచినై. తాను కాన్పుకు పుట్టింటికెళ్ళొచ్చాక ఆదినారాయణ అదే పనిగా తాగుతున్నాడని అర్థమైంది. అదేదో హాబీ అనుకుంది ముందు. తాను చెల్లి పెళ్ళికి వెళ్ళొచ్చి ఇంట్లో అడుగు పెట్టగానే గాజుల గలగలలు, అమ్మాయి కిలకిలలు వినిపించాయి. గబ్బుక్కున బెడ్రాం తలుపు తోసేసి నిశ్చేష్టురాలైంది.

అతని కౌగిట్లో అర్ధనగ్నంగా అమ్మాయి. పక్కన ఖాళీ విస్కీ బాటిల్. వాసన గుప్పుమంది.

గుండెల్లో తుపాకి పేలింది. నోరు తెరుచుకుపోయింది. నరాల్లో ఉక్రోషం ఉరకలు... పళ్ళు బిగుసుకుపోయినై.

అతని సైగలందుకుని అమ్మాయి మాయమైంది.

“ఎవరా అమ్మాయి.” గొంతు చించుకొచ్చింది. తానలా అరవగలనని అప్పుడే తెలిసొచ్చింది. ముక్కు పుటాలెగురుతున్నై. పళ్ళు పటపటలాడుతున్నై.

“ఆమె... ఆ...మెనా” పట్టపగలు దొంగతనం చేస్తూ పదిమందికి దొరికిపోయినట్టు... తత్తరపాటు.

“ఆమె... ఆమె... నా చిన్నప్పటి క్లాసుమేటు వర్ధనా. ఏదో పనిమీద ఇక్కడి కొచ్చిందిటా...” బలవంతపు ఇకిలింపు.

మత్తు దిగిపోయిందేమో హుషారయ్యాడు.

“ఆహాహా, దూడ గడ్డి కోసం తాటి చెట్టెక్కినట్టు క్లాసుమేటును క్లాసుమేటుంటున్నారా ? క్లాసుమేటుకు కౌగిట్లో తప్ప మరెక్కడా స్థానం లేదన్నమాట...”

“అరె, అడవిలో సింహంలాగా, ఆఫీసులో బాస్లాగా... ఆ చూపులేమిటి ? ” గురుమని సరైన గది బయటికొచ్చాడు.

గాయం మీద కారం చల్లినట్లయింది.

“చూడండి, ఒక్క అబద్ధాన్ని దాచేందుకు పెక్కు అబద్ధాలాడాలి. వజ్రాన్ని వజ్రంతో కొయ్యుచ్చుగానీ, అబద్ధాన్ని అబద్ధంతో కప్పిపుచ్చలేరు.”

“అబ్బా... మరేమంటావిప్పుడు ?” రోషం.

“ ఈ దేశం పతివ్రతలకిలవేలుపు. ఇక్కడి ఇల్లాలు దేన్నైనా సహిస్తుంది గానీ, ఇంటాయన కౌగిట్లో మరో ఇంతి ఇకయికల్ని భరించలేదు. ఆకలి సింహంలా ఎగబడ్తుంది జాగ్రత్త” మనసులోని కుతకుత మాటల్లోకొచ్చింది.

“నామీద నిందలేస్తున్నావ్...!”

“ఇది నిందకాదండీ. కళ్ళతో చూసిన కటిక నిజం.”

“నీ బొంద. నోర్ముసుకో.” తన చెంపలు చెళ్ళుమన్నై.

తల నేలకేసుకొని చరచరా బయటికెళ్ళి పోయాడు. తిరిగి వచ్చాక తలపట్టుకూర్చున్నాడు. పొరపాటై పోయిందని పొద్దంతా చేతులు పట్టుకుని ప్రాధేయపడ్డాడు.

ఆ రోజు నుంచి అతని ప్రవర్తనలో అనుమానం రాలేదు.

కాలం గిరుమంటోంది. గోవర్ధన్ భాగ్యనగర్లో రెసిడెన్షియల్ జూనియర్ కళాశాలలో చేరాడు. ప్రజ్ఞాపూర్ బాలికల రెసిడెన్షియల్ హైస్కూల్లో పి.జీ టీచర్గా ఆదినారాయణ ప్రజ్ఞాపాటవాలు ప్రదర్శిస్తూ మంచి పేరు తెచ్చుకుంటున్న రోజులవి. టీచర్ల వసతి గూడా స్కూల్ కాంపౌండ్లోనే కాబట్టి తనక్కూడా హాయిగా ఉంది.

ఓ రోజు తానూ, మరో టీచర్ భార్య సినిమా కోసం సంతోష్ థియేటర్కు సంతోషంగా వెళ్ళారు. అది మెగాస్టార్ చిరంజీవి నటించిన సినిమా కాబట్టి అప్పటికే చిరంజీవులతో నిండిపోయింది. టికెట్లు దొరక్క తక్కువ వెనక్కు తిరగాల్సి వచ్చినందుకు - స్వర్గానికెళ్ళబోయి, సందులో దూరినట్టనిపించింది.

“చూశారా !” ఇంట్లో ప్రవేశిస్తూ అంది తాను. “ఏనుగుల్లా వెళ్ళి పీనుగుల్లా వచ్చేశామండీ !”

ఆదినారాయణ కనబడలేదు. పడగ్గదిలో అలికిడి...

“వ్వు... వద్దు సార్ !” ఆడపిల్ల గొంతు.

“నువ్వేమీ భయపడొద్దు...” ఆదినారాయణ బుజ్జగింపు.

“అబ్బా... ఇంట్లో ఉన్నది మనిద్దరమే. అట్లా బెదురుతావెందుకూ ?”

“సార్సార్ !... మ్హ... అయ్యో... మా నాన్నది పోలీస్ డిపార్ట్మెంట్ సార్. ఆ... అయ్యో... నా పరికిణీ...”

“మరేమీ ఫరవాలేదు. అరవొద్దు మరి, ఆ...”

తన ఎదలో ఆటంబాంబు పేలింది. “ఆగండి... ఆగండి...” అంటూ బెడ్రాం తలుపులు బాదేసింది. గబుక్కున తలుపు తెరిచిందా అమ్మాయి. వేటగాడి బాణాలను తప్పించుకుంటున్న లేడిపిల్లలా బయటికొచ్చేసింది. ఒళ్ళంతా వణికిపోతోంది. గుడ్డలు, వెంట్రుకలు చిందరవందరైపోయినై.

“నీ... పేరు సుజాత కదూ ! పదో తరగతి కదూ !”

“అవును. చూడండమ్మా మాస్టారు లెక్కలు చెబుతా రమ్మని రెక్కలు పట్టుకొని...” బోరుమంది.

“అంటే,” బిత్తర పోయింది. నుదుటి అనుభవ రేఖలు అల్లిబిల్లిగా ముడేసుకున్నై.

తనలో కోపం, అసహ్యం పోటీలుపడి పొంగుకొచ్చినై.

“సిగ్గు లేదూ : శిష్యురాలు కూతురు లాంటిది. మీరింతకు దిగజారుతారని కలలో కూడా ఊహించలేదు. మనిషికో మాట, గొడ్డుకోదెబ్బ...” దులిపేసింది.

ఆ తర్వాత సుజాత దుస్తులు దులిపి మొహం కడిగి బొట్టు పెట్టింది. జడవేస్తూ -

“చూడమ్మా సుజాతా, మాస్టారి ఆరోగ్యం బాగాలేదు. ఈ సంగతి ఎవ్వరికీ చెప్పొద్దమ్మా. మళ్ళీ ఎప్పుడూ ఇలా ఒంటరిగా రావొద్దమ్మా...” బుజ్జగించింది. బలవంతంగా కాఫీ తాగించి పంపించింది.

ఇంత జరిగినా ఆ మానవుడు కిమ్మనడే. తల, కాళ్ళు నేలకు వేళ్ళాడేసి మంచమీద కూర్చున్నాడు.

“ఆ అమ్మాయి తండ్రిది పోలీస్ డిపార్ట్మెంటని మొత్తుకుంటున్నా వినబడలేదంటే... ‘కామాతురాణాం న భయం న లజ్జ’ ఛీ, ఛీ.... ఇంత నీచానికి దిగుతారా ?” తన జుట్టు పీక్కోవాలో, అతని జుట్టు పట్టి లాగి, లెంపలు వాయింబాలో అర్థం కాని పరిస్థితి. “నేను వచ్చాను కాబట్టి సరిపోయింది. లేకపోతే ఆ అమ్మాయి మీ కామాగ్నిలో ఆహుతైపోయేది. ఆ తర్వాత మిమ్మల్ని బొక్కలో తోసి ఏ కీలుకాకీలు విడదీసి బొక్కబొక్కకూ నీళ్ళు పోసేవారు. ఉద్యోగం ఊడిపోయేది...” ఎంతో కోపమొచ్చింది కానీ, అదే కోపం కొంపముంచేస్తుందేమోనని భయమేసింది. గుండెలోని పొంగుల్ని కుంగదీసుకోక తప్పలేదు.

ఆత్మీయులు అపరాధానికి పాల్పడితే ఓ వైపు ఉక్రోసం ఉరకలేస్తుంది. మరోవైపు ఆవేదన అంతరాత్మను తొలిచేస్తుంది.

“మీరిలాగే ప్రవర్తిస్తే నేనేం చేస్తానో నాకే తెలీదండీ ! ధనం పోతే కష్టపడి సంపాదించుకోవచ్చు. ఆరోగ్యం చెడితే వైద్యం చేయించుకోవచ్చు. కానీ, మనిషి పశువైతే బతుకే బండలైపోతుందండీ !...” వెక్కి వెక్కి ఏడ్చింది.

వద్దు... వద్దు వర్తనా !” గబుక్కున లేచొచ్చి చేతులు పట్టుకున్నాడు. “ఇని చేతులు కావనుకో...” గొంతులో గురగురలు. “నాకు బుద్ధొచ్చింది. శనీశ్వరుడు నెత్తిమీదకొచ్చి అలా చేయించాడు. ఇహ ఈ జన్మలో ఇలాంటి పనులు చెయ్యను. స్వర్గాన ఉన్న మా అమ్మానాన్నల మీద ఒట్టు. ఈ క్షణం నుంచి తాగుడు కూడా మానేస్తా. ఆ తాగుడే ఇంత పని చేయించింది...”

చేతిగుడ్డతో కళ్ళు అద్ది, కౌగిట్లో బంధించాడు.

ఆ సంఘటన అతణ్ణి బాగా కుంగదీసింది. పాపభీతి, దైవభీతి మేల్కొన్నాయేమో... తనలో తానే కుమిలిపోసాగాడు. హైదరాబాద్ కు బ్రాన్స్ ఫర్ చొచ్చిందప్పుడే. అయితే ఏం లాభం ? నడిరోడ్డు మీద స్కూటర్ నడుపుతూ నాంపల్లిలో బస్సును డీ కొట్టాడు. స్కూలుకు చేరాల్సినవాడు స్వర్గానికెళ్ళాడు.

అనుమానం లేదు... ఆ సుజాతే... నన్ను గుర్తు పట్టిందేమా !

“అలా కూర్చున్నావేమమ్మా ?”

ఎప్పుడొచ్చాడో గోవర్ధన్ పక్కనే కూర్చున్నాడు.

“ఏం లేదురా !” కొంగుతో ముఖం అడ్డుకుంది. “సుజాత ఏదిరా ?”

“గుళ్ళో పూజ కాగానే గవ్ చువ్ గా వెళ్ళిపోయిందమ్మా” అన్నాడు నీరసంగా.

“ఏం ? ఎందుకలా ?”

“ఏమోనమ్మా ?” డ్రస్సు మార్చుకుంటూ, “మనింటికొచ్చేప్పుడు హుషారు పిట్టలాగున్న సుజాత, గుడికెళ్ళేప్పుడు గుంభనంగా కనిపించింది. పూజ కాగానే ఆటోమేటిక్ గా ఆటోలో వెళ్ళిపోయింది.” ఉసూరుమన్నాడు.

అయితే, ఆ పిల్ల అసహ్యించుకుందన్న మాట. చరిత్రహీనుణ్ణి ధరిత్రి కూడా క్షమించదు. తండ్రి చేసిన చేసిన పాపం తనయుణ్ణి పట్టి వీడిస్తుందేమో !

“ఇంతకీ ఆమె తండ్రి ఎక్కడున్నాడు ? ఏం చేస్తున్నాడు ?”

“ఎవరో ఎక్కడో ఏదో చేస్తుంటే నాకింత బాధ ఉండేది కాదమ్మా. ఆయన మాయస్పీగారమ్మా. ఆయన యస్సైగా డిపార్ట్ మెంట్ లో చేరి అడుగడుగునా సుడిగుండాలు దాటుతూ, ధైర్యసాహసాలు ప్రదర్శిస్తూ ఆ స్థాయికి చేరుకున్నాడమ్మా.”

అసలు విషయం దాచిపెడితే అపార్థానికి దారి తియ్యొచ్చు. అనుకోని దేదన్నా జరగొచ్చు. ప్రజ్ఞాపూర్వం సంఘటనంతా పూసగుచ్చినట్టు చెప్పేసి చివరికి, “ఇదంతా మన కర్మ బాబూ” అంది విచారంగా.

“అదా సంగతి.” నిట్టూర్చాడు. “అందుకేనేమో, గుడిమెట్లు ఎక్కేటప్పుడు ‘ఆదినారాయణ మాస్టారు మీ నాన్నగారా ? ఆయన ప్రజ్ఞాపూర్వంలో పంజేశారా ? ఎప్పుడు పోయారు ? ఎలా పోయారు?’ అని ఆరాలు తీసిందమ్మా. ఆ సంగతి నీకెలా తెలుసంటే కళ్ళలోకి సూటిగా చూసి తలవంచుకుంది.”

దేవుడా ! ఆయన తప్పి దానికి వీని ప్రేమ బలైపోవాలా ? లేక లేక ఇష్టపడిన అమ్మాయి... అయ్యో, నా కొడుకేమైపోతాడో ఏమో ! తల్లి మనసు తల్లడిల్లిపోతోంది.

నేనో సామాన్యమైన యస్సైని. సుజాత నాళ్ళ నాన్నకంతా చెప్పేస్తుంది. ఆయన అగ్గిమీద గుగ్గిలమైపోతాడు. పగబడతాడు. నా బతుకు భద్రాచలం బస్టాండ్ చేపోతుందేమో. గోవర్ధన్ లో కలకలం.

సరైన ఇంటిముందో కారాగింది.

“మిస్టర్ గోవర్ధన్ !” కంచు కంఠం ఖంగుమంది.

“అమ్మా, మా యస్పీగారొస్తున్నారే !” గోవర్ధన్ గుండెల్లో గులకరాళ్ళు దొర్లాయి. భుజాలను కొంగుతో కప్పుకొని వంటింట్లోకి తప్పుకుంది వర్ధనమ్మ.

“రండి సార్. రండి.”

“గోవర్ధన్. నువ్వుంత గోల్మాల్ మనిషివనుకోలేదయ్యా.” యస్పీగారి గొంతు యమ సీరియస్గా ఉంది.

అమ్మాయి ద్వారా అంతా విని ఇంటరాగేషన్ కొచ్చుంటాడు.

“సారీ సర్.” చేతులు కట్టుకోవాల్సి వచ్చింది.

“ఫస్టిస్టర్మేషన్లోనే నీ గురించి ఇంత తెలిసిందంటే, నువ్వెంతటివాడివో ఇన్వెస్టిగేషన్లో తేలాల్సిందే.”

“ముందు... మీ.... మీరిలా కూ....” ధైర్యంగా మాట్లాడాలనుకున్నా కంగారు కుంగదీస్తుంది. “మీరిలా కూర్చోండి సార్ .”

“కూర్చుంటా. వాళ్ళు రానీ. ముందు నిన్ను కూర్చోబెట్టాలి గదా !”

అంటే, అరెస్ట్ చేసి జీపులో కూర్చోబెడతాడా ! పోలీసు బలగమొస్తుందా ! ఏ సెక్షన్ ప్రకారం అరెస్ట్... అయినా, పోలీస్ అధికారులకు సంయమనం కరవుగానీ, సెక్షన్లకు కరవా ? “అది కాద్వార్... స్పర్...”

“అదో వచ్చేస్తున్నారు.”

సుజాత గూడా చాతీ విరుచుకొని తీవిగా వస్తోంది.

“అరెస్టు చేసేందుకు మీ అమ్మాయా సార్ ?”

“చూస్తావుగా !”

యస్పీ చురుకైన చూపులు సుజాత వైపు మళ్ళాయి. నువ్వే చెప్పమన్నట్లుగా.

“మా నాన్నకంతా చెప్పేశాను.” మురిసిపోతోంది. ముసిముసిగా నవ్వుతోంది. ఆ నవ్వు గజిబిజిగా ఉంది.

“అంటే ప్రజ్ఞాపూర్వో మానాన్న గారి...”

“దాంతోనే గదా కేసుకు బలమొచ్చింది. వెంటనే మా నాన్నను లాక్కొచ్చాను.” చూపులు తండ్రి వైపు మళ్ళాయి. మిగతాది నువ్వే చెప్పమన్నట్లుగా.

“మిస్టర్ గోవర్ధన్ ! ఈ రోజు నీ బర్త్ డేనట గదా !”

“అవున్నార్...” ముఖంలో కత్తివేటుకు నెత్తురు చుక్కలేదు.

“ఈ రోజే నా పుట్టిన రోజు.”

“నీకు జన్మదిన కానుకీవ్వాలని వచ్చాం. బీ రెడీ.”

కాఫీ కప్పులతో వస్తున్న వర్ధనమ్మ కాళ్ళల్లో సన్నని వణుకు.

“అయినా, వాని తప్పేముందండీ ?”

“తప్పు కాదా?” అప్పుడే వచ్చిన యస్పీ భార్య అందుకుంది.

“అదృష్టజాతకురాలైన మా సుజాతను చెప్పాపెట్టకుండా బుట్టలో వేసుకోవటం తప్పు కాదా?”

“మీ అమ్మాయీ చెప్పొచ్చు గదా! మనసు వెనక్కు లాగుతున్నా మనిషి కాఫీ అందించబోయింది.

“వద్దు వదినగారూ” యస్పీ భార్యకు నవ్వాగలేదు.

“గతికితే అతకదంటారు గదా! ముందు తాంబూలాలూ. ఆ తర్వాతే కాఫీలు”

“ఆ రోజు నువ్వే గనక అడ్డుపడకపోతే మా అమ్మాయి బతుకేమైపోయేదో!” యస్పీగారు కూడా నవ్వుతున్నారు.

“నీ భర్త ఎలాంటి వాడనేది మాకనవసరం. నీ కొడుకు గుణగణాలే మా కవసరం. ఎంతయినా ఆడపిల్ల వాళ్ళం గదమ్మా! తాంబూలాలతో తరలొచ్చాం. పురోహితునికూడా ఫోన్ చేసొచ్చాం.”

“వస్తున్నానండీ... వస్తున్నా.” చంకలో పంచాంగంతో ఎంచక్కా ప్రవేశించాడు పురోహితుడు.

రెండు చేతుల్లో బుట్టలతో డ్రైవర్ వచ్చాడు.

సిగ్గుల భారాన్నాపుకోలేక సతమతమైపోతోంది సుజాత.

ఇండియా టుడే, 25 మే, 1999